

# Xroon yuxin tsikjin ndo Pedro

**Ndo Pedro xruan'an ndo xroon ngajin sen titikaon ndo Cristo**

**1** <sup>1</sup>Jan'an, Simón Pedro, kuincha'na ndo Dio ixi sinta'a xrée ndo Jesucristo. Ikjin xroon ji'i tsayé'e kain sen titikaon Ncháina, sen titikaon xranchi jan'anna ixi jian ndo Dio ko ndo Jesucristo, ndo nchemé'e jféina.

<sup>2</sup>Ndo Dio xrotjáanta ndo juaxruxin ko sintanchaonnta ndo ícha ixi chuxinnta ngisen ndo Dio ko ngisen Ncháina Jesucristo.

**Jian tsintee sen titikaon ndo Jesús**

<sup>3</sup>Ixi juachaxin chónnda Ndo Dio, kuinchajina ndo ko chjajina ndo kain nge'e xrokondajina ixi jaña tsojuna xranchi tjaun je'e ndo. Kain ña chjajina ndo nchakon kuichuxinna ndo Jesucristo ixi juachaxin ijíé chónnda ndo. <sup>4</sup>Ko ó chjajina ndo kain nge'e jian ko ti nduaxin tjintee ko kaxon ti ndachro ndo tsayé'ena tjume'e ixi jaña tsake'enta xranchi jii je'e ndo ko tsintu'enta nge'e ndako'a jii ngataon nunte xasintajni.

<sup>5</sup>Méxin ti chuntianta Ncháina ko chjakon'annta nche'enta ti

jian, ko ti chjakon'annta me'e, ícha jian xrochuxinnta ndo Dio. <sup>6</sup>Ko ti jian xrochuxinnta ndo Dio, me'e tsinkakon'en sinche'anta kain nge'e ti tjaunnta; ko ti tsinkakon'en me'e sinche'anta nge'e tjaunnta, me'e sintakuan'anta xrochon'énnnta ko tjaka'i xrotjáanta juaño ko xrochonde'enta juasaya ndo Dio; <sup>7</sup>me'e sintakuan'annta xrotjue'enta sen kichuunta ko ti xrotjue'enta sen kichuunta, kaxon ícha xrotjue'enta kain chujni. <sup>8</sup>Ko siá jaña sinche'enta, je'a xruenxon chuntianta Ncháina Jesucristo. <sup>9</sup>Ko ngisen nche'a kain ji'i, nche'e sen xranchi naa ni tikon'a ixi tjáñe'e sen ixi Ncháina Jesús juinchemé'e ndo kain ijie kuachónnda sen.

<sup>10</sup>Méxin, kichuuna, jian nche'enta ko soji titikaonnta, jaña xrotjáña'inta nge'e kuitikaonnta ko nai'a tsachrendaxinnta cha'o jian. <sup>11</sup>Ko siá jaña sinche'enta, ndo Dio xrotjáanta ndo juachaxin tsixin'innta ti no tituan'an Ncháina Jesucristo, ndo kuenxin ixi jféina.

<sup>12</sup>Méxin, jan'an tsintua'i sintaxraxa'onnta kain ji'i,

maski ó no'anta ko jian titikaonnta nge'e nduaxin juintakuan'anntana.

<sup>13</sup>Ixi ti xrarichón tikinixinna

sintaxraxa'onnta kain jil'i,

<sup>14</sup>ixi Ncháina Jesucristo ó juinchenóna ndo íse'a jii nchakon tsen'enna. <sup>15</sup>Ko jan'an sintaxraxa'onnta jil'i xii maski tsen'enna, ja'anta xrotjáña'inta nge'e ntatjunta.

**Sen bikon juachaxien  
ndo Cristo**

<sup>16</sup>Nchakon juintakuan'annta juachaxin ijié chóna Ncháina Jesucristo ko ti ndachrjanna íjngo xrokjan ndo, je'a je'o kuanichjana nge'e bakii ngaya jáanana. Na'i. Jan'anna bikonxina xii ikonna juachaxin ijié chóna Ncháina. <sup>17</sup>\*Bikona jil'i nchakon Ndotáina Dio kuajon juachaxin ko juasaya ngajin Chjen'en ndo, ko kuin'anna ngajin<sup>a</sup> nichjaxin ndo ko ndachro ndo: "Jil'in chjan'na ícha tjua'a. Tsango juaxruxin ritjén ngajin xjan." <sup>18</sup>Jan'anna kuin'anna jaña ndachro ndo Dio, kuin'anna nichjaxin ndo ngajin nchakon steki'anna Ncháina Jesús ti ijna tjúá.

<sup>19</sup>Ko nónana xii chijni juako sen kuachronga chijnie ndo Dio ó sa'ó, me'e naa chijni nduaxin. Méxin, titikaonnta nge'e kuandachro sen xii chijni me'e

jii xranchi naa xro'i tingasáñaxin ti naxixe'e, tsija nchakon ícha tsingasáña ko tsii chjiixro, jaña tsingasáña asáanta.

<sup>20</sup>Ko tjintee tsono'anta jil'i: chijnie ndo Dio jitaxin xroon, jua'i je'o naa chujni tsienxin xranchi tjau, <sup>21</sup>ixi sen kuachronga chijnie ndo Dio nichja'i sen nge'e je'o je'e sen xraxaon sen. Je'e sen tsango kuitikaon sen ndo Dio ko Espiritue ndo bingijna sen kuanichja sen chijnie ndo.

**Ni ndakua'i kuachronga  
chijnie ndo Dio**

(Jud. 4-13)

**2** <sup>1</sup>Sa'ó bake'e ni ndako'a kuachronga chijnie ndo Dio tjajna Israel, ko jai ste ni jaña nche'e. Je'e na imao sintakuan'annta na nge'e nduaxin'a ko me'e tsitjáñaxin asáanta xii xrondachro na xii Ncháina<sup>b</sup> jua'i sinchem'é ndo ijié chondana. Ko kondeexin me'e, je'e na naatsitjáñaxónna. <sup>2</sup>Kueya na xrorué'e na ti tjako ni me'e ko kondeexin me'e itsjé na ndakua'i xronichja na ti chijni jian kuajon Ncháina. <sup>3</sup>Ni tjako jaña tjau na xrochóna na itsjé tomi, ko tsjacha na tomi me'e xii tsjako na naa chijni nduaxin'a. Ko me'e tsamaxin na ijié ko jaña tsitjáña na.

<sup>4</sup>Ndo Dio tjáñe'a ndo nge'e ndako'a juinche'e sen ángel ko

<sup>a</sup>1:17 ngajin cielo <sup>b</sup>2:1 Ncháina Señor Ncháina Jesús o Ncháina Dio  
1:17: Mt. 17:1-5; Mr. 9:2-7; Lc. 9:28-35.

maski ángel sen xruan'an ndo sen ti naxixe'e, steje'e sen nti'a ko jichroaxin sen chika cadena tsitjaja nchakon sinchéña ndo ijië ngajin sen. <sup>5</sup>Ko kaxon tjáñe'a ndo Dio ti ndako'a juinche'e ni kuintee sa'ó nchakon bake'e ndo Noé. Je'e ndo xruan'an ndo naa ichrin soji ko kain nā kuinteken'en nā. Je'e ndo Noé kuanichje'e ndo chujni xranchi jian xrojuinche'e nā, ko je'e ndo ko íjngo yaato chujni xro'an nge'e kon'en sen. <sup>6</sup>Kaxon ndo Dio juinchetjáña ndo ni tjajna Sodoma ko Gomorra, iche nā ko kao kain nge'e ikjan nteso, ixi jaña tsikon chujni ndakua'i nche'e jai siá tsintue'a nā ti ndako'a nche'e nā. <sup>7</sup>Ko ndo Dio bingijna ndo ndo Lot ixi je'e ndo naa ngisen jian ko tsango bakaa ndo juachjaon kondeexin ni tjajna me'e ndako'a kuanche'e nā. <sup>8</sup>Ndo Lot jian aséen ndo maski kao ndo bake'e ndo tjajna me'e, ko kain nchakon bakaa ndo juachjaon kondeexin ti ña'i bakikon ndo ko baki'en ndo ti kuanche'e nā. <sup>9</sup>Ndo Dio jaña tjakoína ndo tsingijna ndo sen titikaon ndo ixi nchijí aséen sen, maski kueya nge'e tangi tsatsinga sen. Ko ni ña'i, tangi tsintekon'en nā nchakon sinchéña ndo Dio ijië ngajin nā.

<sup>10</sup>Ko ícha tangi tson'en ni titikaon'a nge'e tituan'an Ncháina Jesús ko nche'e nā nge'e ndako'a xraxaon aséen nā.

Titikaon'a nā ko xrakon'a nā, nichjang'i'e nā sen ángel chónða

juachaxin. <sup>11</sup>Nchakon sinchéña ndo Dio ijië, sen ángel, maski chónða sen ícha juachaxin ixi ni ndako'a tjako, tsondachro'a sen xrojan nge'e ndako'a ngajin ni me'e.

<sup>12</sup>Ni me'e xranchi iko tienxin'a ba, jaña ste je'e nā ko xranchi iko jaña tsen'en nā kaxon, ixi nichja nā ti tienxin'a nā. <sup>13</sup>Juaxruxin tintee nā ixi ti ndakua'i nche'e nā nguingu nchakon ko méxin tsikaon nā kondeexin ti ndako'a nche'e nā. Ko tosue'eni nge'e ndako'a nche'e nā nchakon nteku'unta nā kia chondanta ixi nti'a nche'e ndako'a nche'e nā ko stetsje'e itsjé chujni. <sup>14</sup>Ni me'e tikakuenxin nā kain nchri ko tonchrje'a nā nche'e nā ti ndakua'i. Ncheye'e nā ni nandá tjangíxin titikaon ndo Dio ko tjaun nā xrochónða nā kain nge'e ndachro aséen nā.

<sup>15</sup>Kuintu'e nā cha'ó jian ko rué'e nā chaoé xi Balaam, chjen'en xi Beor. Je'e xa bake'e xa juaxruxin ixi juacha xa kueya tomi kondeexin ti ña'i kuanche'e xa. <sup>16</sup>Ko kondeexin ti ndakua'i juinche'e xa, méxin, naa kuntajno, kunchri, nichje'e ba xa xranchi nichja chujni, ko kuyakutee ba xa; méxin, jaña kuintu'e xa nge'e ña'i kuanche'e xa.

<sup>17</sup>Ni ndako'a tjako, ni me'e ste nā xranchi naa tuye yaso'e jitjá'i inda, ko xranchi itjuí tikao chrinto soji. Ndo Dio tsajon ndo juachaxin tsikaon nā ko tsintee nā ti naxixe'e kain nchakon.

<sup>18</sup>Ko je'e nā nichja nā chijni chaxro ngajin kain chujni ko me'e t̄jinte'a. Je'e nā t̄jaun nā xrochónda nā itsjé nchri ko jaña nchekateyana sinche'e chujni ti ndakua'i, chujni nandá t̄jaun tsintu'e nge'e ndako'a.

<sup>19</sup>Ndachro nā chao sinche'eni nge'e t̄jaunni, ko je'e nā jua'i tintu'e nā ti ndako'a nche'e nā; ixi ni nche'e naa nge'e ndako'a, ti ndako'a me'e tituan'an aséen nā. <sup>20</sup>Ko ni ó chúxin Ncháina Jesucristo, ndo nchemé'e j̄ee nā kuintu'e nā nge'e ndako'a j̄ii ngata'a nunte xasintajni. Ko siá t̄jume'e tsajon nā juachaxin ngajin xi ña'i sincheye'e xa nā íjngo, jaña ti ndako'a ícha tsituan'an ngajin aséen nā.

<sup>21</sup>Cháña xrokuichuxin'a nā chijni jian juako ndo Dio, ke jai chúxin nā chijni ko tsintu'e nā nge'e kuetuan'an ndo Dio. <sup>22</sup>Ni ñā nduaxin nche'e nā xranchi ndachro naa chijni seno: “Kunia tonkjan ba ko t̄jume'e ikjan ba ine ba ti konkjan ba”, ko kaxon j̄ii naa chijni ndachro “Kuchinga nandá tsikjengi ba, ikjan ba ngangi nchita'o.”

### Nchakon ts̄ii Ncháina Jesús

**3** <sup>1</sup>Kichuuna t̄jua'anta, j̄i'i xroon yuxin ikjin. Ko kayuxin xroon ntat̄junta ixi xroxraonnta jian ko ti ndako sinche'enta. <sup>2</sup>Xraonnta nge'e

tsichronga sen kuachronga chijnie ndo Dio ó sa'ó, ko chijni kuetuan'an Ncháina Jesús, ndo juinchemé'e j̄eina, chijni me'e j̄iintakuan'annta sen apóstol.

<sup>3</sup>\*Xrokonda xrokono'anta j̄i'i: ixi nchakon ts̄jexin xasintajni ts̄ii chujni ts̄janao nā ti jian kuajon ndo Dio, ko je'o tsitikaon nā kain ti nge'e ña'i xraxaon nā. <sup>4</sup>Je'e nā tsjanchangi na: “Nge'e kon'en ti tsindachro ndo Cristo ixi xrokjan ndo, ixi ó kuen'en sen tachrí'ina, sen bake'e ó sa'ó, ixi naxraje'o j̄ii kain nge'e xranchi xrangíxin nunte xasintajni.”

<sup>5</sup>Ko ni me'e t̄jaun'a nā tsitikaon nā ixi ti xrangíxixión ndo Dio juinchéña ndo ngajni ko nunte xasintajni, ko je'e ndo je'o kuituan'an ndo ko inche kuachrjengíxin nche inda. <sup>6</sup>Ko kaxon inda juinchetj̄añaxin ndo kain nge'e bake'e nunte xasintajni<sup>c</sup> nchakon me'e. <sup>7</sup>Ko ndo Dio ndachro ndo ixi ts̄jii nchakon ngajni ko nunte xasintajni j̄ii jai, tsitj̄aña ixi xro'i, kain nge'e xroche nchakon ndo Dio sinchéña ndo ij̄ie ngajin kain chujni ko sinchetj̄aña ndo ni ndakua'i nche'e.

<sup>8</sup>Méxin, kichuuna, t̄j̄aña'inta ixi Ncháina Jesús tikon ndo naa nchakon xranchi mil nano ko mil nano tikon ndo xranchi xrokjui naa nchakon. <sup>9</sup>Je'a ixi Ncháina j̄itonchrjen'en ndo sinche'e ndo nge'e tsindachro ndo, xranchi

<sup>c</sup>3:6 xasintajni mundo

3:3: Jud. 1:18.

jaña xraxaon kaxin na. Na'i. Je'e Ncháina jichón'en ndo ixi xro'an chujni tsitjáña, ixi tjaun ndo kain chujni xrochuntia na ngajin ndo. <sup>10</sup>\*Ko nchakon xrokjan Ncháina Jesús, nchakon ninaa jaina xraxaonna tson'en ji'i, xranchi nche'e naa xiche'e tixin'in xa naa nchia tsee xa. Nchakon me'e, naa tsjatexon tsin'enni ko ngajni tsatanka ko xroxronkana, ko kain nge'e jii ngajni xroche ko kain nge'e jii nunte xasintajni ko xasintajni naatsitjáñaxón.

<sup>11</sup>Jaña tsitjáña kain nge'e, méxin, ja'anta jian xraxaonnta ko titikaonnta ndo Dio. <sup>12</sup>Ko chon'énnta nchakon tsii ndo Dio ko sinchéña ndo ijie, méxin chjakon'annta nchetjúánta asáanta. Nchakon me'e tsitjáña ngajni ko nchanotsé ko kain nge'e jii noi ixi xro'i tsatangaxin. <sup>13</sup>\*Ko jaina stechon'enna naa ngajni natjúá ko naa nunte natjúá, xranchi tsindachro ndo Dio tsajon ndo. Nti'a tsango chaxro ko jian tsake'e.

<sup>14</sup>Méxin, kichuuna, ti xrastechon'ennta tsii nchakon

tson'en kain me'e, ixi nchijii asáanta tjéenta ixi jian nge'e sinche'enta, jaña tsikon ndo Dio juaxruxin stenta ko chonda'inta ijie. <sup>15</sup>Sintaxiñaonta ixi Ncháina jichón'en ndo ixi jaina tsitjáña'ina. Ndo kichuuna Pablo kaxon ikjin ndo ji'i ixi juachaxien ndo Dio kuayé'e ndo. <sup>16</sup>Kain xroon tsikjin ndo ndachro ja'in, maski jii naa chijni tienxin'ani. Ko me'e, ni noe'a ko tienxin'a na ko soji'a chuntia na Ncháina méxin ndakua'i tjako na, ko jaña kaxon ikaxin chijnie ndo Dio tienxin'a na, méxin je'o na tjée na nge'e tsitjáñaxin aséen na.

<sup>17</sup>Méxin, kichuuna, ó no'anta kain ji'i ko tsje'enta jian xranchi nche'enta ko jaña xro'an chujni ña'i sintaya'anta, ko tintue'anta tsitikaonnta ndo Dio. <sup>18</sup>Ko cháña nche'enta jian, jaña ícha xrochuxinnta Ncháina Jesucristo, ndo nchemé'e ijie chondana, ko je'e ndo tsingijnanta ndo xrotjue'enta kain chujni. Tajonna juasaya ngajin Ncháina jai ko kain nchakon. Jaña tson'en.